



स्थानीय राजपत्र

खण्ड : ३

संख्या : २

मिति : २०७६।०२।१२

भाग- २ सुनिल स्मृति गाउँपालिका सुलीचौर, रोल्पा प्रदेश नं. ५, नेपाल

खेलकुद सञ्चालन सम्बन्धी कार्यविधि २०७६

पारित मिति : २०७६।०२।१२

प्रस्तावना :

खेलकुदको माध्यमबाट समाजमा अनुशासन र सामाजिक सदभाव कायम राखी युवाहरूलाई धुम्रपान, मद्यपान, लागु पदार्थ सेवनको कुलतबाट जोगाई सु-संस्कृत समाजको निर्माण गर्न देशको सार्वभौमिकता रक्षा गर्न र स्वस्थ प्रतिस्पर्धाको भावना जागृत गराई परिश्रम र सुनिल स्मृति गाउँपालिका प्रति सचेत स्वस्थ नागरिक बनाउन, राष्ट्रिय, अन्तरराष्ट्रिय क्षेत्रमा ख्याति आर्जन गर्ने उद्देश्यलाई मूर्त रूप दिन वाञ्छनीय भएकोले गाउँपालिकाले खेलकुद संचालन सम्बन्धी यो कार्यविधि बनाइएको छ ।

परिच्छेद- १
नाम र परिभाषा

१. संक्षिप्त नाम र प्रारम्भ :

यो कार्यविधिको नाम 'सुनिल स्मृति गाउँपालिका खेलकुद संचालन सम्बन्धी कार्यविधि, २०७६' रहने छ र यो कार्यविधि सुनिल स्मृति गाउँपालिकाको राजपत्रमा प्रकाशन भएको मितिदेखि लागु हुने छ ।

२. परिभाषा :

विषय र प्रसंगले अर्को अर्थ नलागेमा यस कार्यविधिमा,

क) 'ऐन' भन्नाले सुनिल स्मृति गाउँपालिकाको संस्था दर्ता ऐन, २०७६ सम्भन्नुपर्छ ।

ख) 'गाउँपालिका' भन्नाले सुनिल स्मृति गाउँपालिका सम्भन्नुपर्छ ।

ग) 'कार्यविधि' भन्नाले 'सुनिल स्मृति गाउँपालिका, गाउँपालिका खेलकुद संचालन सम्बन्धी कार्यविधि, २०७६' भन्ने सम्भन्नुपर्छ ।

घ) 'गाउँपालिका खेलकुद समिति' भन्नाले गाउँपालिकाको कार्यपालिकाबाट गठित गाउँ खेलकुद समिति भन्ने सम्भन्नुपर्छ ।

ङ) 'खेलकुद प्रशिक्षण समिति' भन्नाले गाउँपालिकाले खेलकुद समितिले गठन गरेका सम्बन्धित विषयगत खेलकुद प्रशिक्षण समितिलाई सम्भन्नुपर्छ ।

च) 'टिम, क्लब, संघ, संस्था' भन्नाले यस कार्यविधिमा तोकिए बमोजिम सुनिल स्मृति गाउँपालिकामा दर्ता भएका सुनिल स्मृति गाउँपालिका क्षेत्रभित्रका टिम, क्लब र संघ संस्थाहरु भन्ने सम्भन्नुपर्छ ।

छ) 'खेलाडी' भन्नाले टिम, क्लब, संघ संस्थामा सम्बद्ध खेलाडी सम्भन्नुपर्छ ।

झ) 'प्रशिक्षार्थी' भन्नाले गाउँपालिकाद्वारा संचालित खेलकुद प्रशिक्षणमा सहभागी खेलाडी, टिम, क्लब, संघ संस्थामा सम्बद्ध सिकारु खेलाडी भन्ने सम्भन्नुपर्छ ।

ञ) 'खेलकुद विकास कोष' भन्नाले गाउँपालिकाको खेलकुद विकास कोष भन्ने सम्भन्नुपर्छ ।

ट) 'खेलाडी विवरण' भन्नाले टिम, क्लब, संघ संस्थाहरुले आफ्नो टिम, क्लब, संघ संस्थामा आवद्ध भनी प्रमाणित गरी प्रत्येक वर्ष गाउँपालिकामा पेश गरेको विवरण भन्ने सम्भन्नुपर्छ ।

ठ) 'खेलकुद पदाधिकारी' भन्नाले खेलकुद सम्बद्ध समिति, उप समितिका

पदाधिकारी भन्ने सम्भन्नुपर्छ ।

परिच्छेद- २

उद्देश्य

३. गाउँपालिका खेलकुद समितिका उद्देश्यहरु :

- क) गाउँपालिकाको कला, संस्कृति र खेलकुद विकासको प्रतिष्ठा वृद्धिमा खेलकुदको माध्यमले सहयोग पुऱ्याउने,
- ख) गाउँपालिका क्षेत्रभित्रको खेलकुद प्रतियोगिता संचालन गर्न तथा सम्बद्ध खेल प्रशिक्षण निकायका बीचमा समन्वय गरी खेल विकास गर्न सहयोग गर्ने,
- ग) स्वस्थ प्रतिस्पर्धाको भावन जागृत गराई देशभक्त, स्वाभिमानी, समाजप्रति उत्तरदायी, अनुशासित, परिश्रमी, नैतिकवान, जागरुक र सुनिल स्मृति गाउँपालिकाप्रति सचेत नागरिक तयार गर्ने,
- घ) टोल, गल्ली, चोक र सडक आदिलाई स्वच्छ र सफा राख्न संघ संस्थालाई परिचालन गर्ने,
- ङ) खेलकुदको माध्यमबाट गाउँपालिकाबासीहरुलाई एकीकृत भावना प्रति जागृत गराउने,
- च) खेलकुदमा महिला सहभागिता अभिवृद्धि गर्न प्रोत्साहन गर्ने,
- छ) खेलकुद विकासको निम्ति भौतिक पूर्वाधारहरु तयार गर्न विभिन्न सामाजिक संस्था, विद्यालय र सहकारी निकायहरुलाई पनि सरिक गराउने,
- ज) खेलकुद गतिविधिहरुलाई संस्थागत रुपमा विकास गर्दै लैजाने,
- झ) बौद्धिक श्रम गर्ने विद्यार्थी, शिक्षक र वृद्धिजीवीहरुलाई समेत शारीरिक व्यायाम खेलकुद व्यवस्था गर्न सहयोग पुऱ्याउने,
- ट) टिम, क्लब, संघ संस्था, विषयगत खेल प्रशिक्षण समिति, वडा स्तरीय खेलकुद समितिहरुको व्यवस्थापन गर्ने गराउने,
- ठ) गाउँपालिका अन्तर्गतका शैक्षिक संस्थाहरुमा खेलकुद प्रशिक्षकहरुको व्यवस्था गर्न प्रोत्साहन गर्ने,
- ड) गाउँपालिका खेलकुद समिति अन्तर्गत प्रशिक्षकहरुलाई स्तरीकरण गर्ने

- तालिमको व्यवस्था गर्ने,
- ढ) गाउँपालिका क्षेत्रमा खुला मैदानहरुको पहिचान गरी सामुदायिक खेलमैदानको व्यवस्था गर्ने ।

परिच्छेद- ३

गाउँपालिका खेलकुद समितिको गठन र बैठक कार्यविधि

४. गाउँपालिकाले देहाय बमोजिमको पदाधिकारी रहने गरी एक गाउँपालिका खेलकुद समिति गठन गर्न सक्नेछ ।
- क) सुनिल स्मृति गाउँपालिका युवा र खेलकुद विकास समितिको संयोजक-
अध्यक्ष
- ख) युवा तथा खेलकुद विकास समिति सदस्यहरु- सदस्य
- ग) गाउँपालिकाको प्रत्येक वडाबाट गाउँपालिकाले मनोनयन गरेको १/१ जना-
सदस्य
- घ) गाउँपालिका प्रमुखले तोकेको कर्मचारी- सदस्य सचिव ।
५. गाउँपालिका खेलकुद समितिको पदावधि गठन भएको मितिले २ वर्षको हुनेछ र गाउँपालिकाबाट पुन नियुक्ति हुन सक्नेछ ।
६. गाउँपालिका खेलकुद समितिको बैठक आवश्यकता अनुसार बस्नेछ ।
७. अध्यक्षको काम, कर्तव्य र अधिकार :
- क) गाउँपालिका खेलकुद समितिको बैठकको अध्यक्षता गर्ने र निर्णय कार्यान्वयन गर्ने मुख्य उत्तरदायित्व अध्यक्षको हुनेछ ।
- ख) खेलकुद प्रतियोगिताहरुको वार्षिक कार्ययोजना तयार गरी आयोजन, संचालन तथा व्यवस्थपन गर्ने, गराउने ।
- ग) राष्ट्रिय/अन्तर्राष्ट्रिय स्तरमा हुने खेलकुद प्रतियोगिताहरुका लागि गाउँपालिकामा गर्नु पर्ने सम्पूर्ण सिफारिसहरु गर्ने ।
- घ) गाउँपालिका खेलकुद समितिको बैठक बस्न नसकेको अवस्थामा गाउँपालिकामा गर्नु पर्ने सम्पूर्ण सिफारिसहरु गर्ने ।
- ङ) समितिले तोकेको अन्य कार्यहरु गर्ने/गराउने ।

८. सदस्य सचिवको काम कर्तव्य र अधिकार
- क) बैठकको पत्राचार गर्ने, अभिलेख राख्ने, निर्णय किताबको सुरक्षा गर्ने र अध्यक्षको आदेशानुसार बैठकको लागि आवश्यक विषय सूची र सामग्री जुटाउने ।
- ख) बैठक माइन्सूटिङ उठाउने र बैठक संचालन सम्बन्धी आवश्यक काम गर्ने ।
९. सदस्यहरूको काम कर्तव्य र अधिकार :
- क) समितिको बैठकमा उपस्थित हुने र नीति, योजना निर्माणमा महत्वपूर्ण भूमिका निर्वाह गर्ने ।
- ख) समितिको निर्णय कार्यान्वयनमा सहयोग पुर्याउने,
- ग) विषयगत खेल प्रशिक्षण समिति, आयोजित खेल, दर्ता टिम, क्लब, संस्थाले आयोजन गरेको, प्रशिक्षण, सभा, गोष्ठीमा गाउँपालिका खेलकुद समितिले तोके बमोजिम प्रतिनिधित्व गर्ने र अनुगमन गरी समितिमा सल्लाह दिने ।
- घ) समितिको निर्णय बमोजिम तोकिएको जिम्मेवारी बहन गर्ने ।

परिच्छेद- ४

खेलकुद प्रतियोगिता व्यवस्थापन

१०. गाउँपालिका खेलकुद समिति आफैले वा गाउँपालिकाले दर्ता भएका टिम, क्लब, संघ संस्थामार्फत विभिन्न खेलकुद प्रतियोगिता संचालन गर्न वा गराउन सक्नेछ ।
११. गाउँपालिका खेलकुद समिति आफैले वा गाउँपालिका भित्रका टिम, संघ संस्था मार्फत राष्ट्रिय र अन्तर्राष्ट्रिय टिम संग मैत्रीपूर्ण खेलकुद प्रतियोगिताको आयोजना गर्ने वा गराउन सक्नेछ ।
१२. सल्लाहकार समितिको गठन :
गाउँपालिका खेलकुद समितिले आवश्यकता अनुसार सल्लाहकार समितिको गठन गर्न सक्नेछ ।

परिच्छेद- ५

गाउँपालिका भित्रका टिम, क्लब, र संघ संस्थाहरुको दर्ता र व्यवस्थापन

१३. सुनिल स्मृति गाउँपालिका भित्रका टिम, क्लब, समिति र संस्था आदिले गाउँपालिका खेलकुद विकास समितिको उद्देश्य नीति, नियमलाई पालना गरी खेलकुद विकास गर्न चाहेमा फारम शुल्क रु १०१-, दर्ता शुल्क रु. २५०१- सम्बन्धित वडा अध्यक्षको सिफारिस सहित निवेदन गर्न आएमा खेलकुद समितिले दर्ता गर्ने अभिलेख राख्नु पर्नेछ । दर्ता गरिएका टिम, क्लब, समिति र संघ संस्थाले वार्षिक रुपमा रु. २५०१- नवीकरण शुल्क सहित निवेदन गरी नवीकरण गर्नुपर्नेछ ।
१४. दर्ता भएका टिम, क्लब, संघ संस्थाले जुनसुकै प्रतियोगिता गर्नु भन्दा अगाडि गाउँपालिका खेलकुद समितिबाट स्वीकृति लिनु पर्नेछ ।
१५. दर्ता र नवीकरण गर्नु भन्दा पहिले गाउँपालिका खेलकुद समिति वा समितिले तोकेको प्रतिनिधिद्वारा सम्बन्धित ठाउँको निरीक्षण गर्नुपर्नेछ ।
१६. गाउँपालिका समितिमा दर्ता भएका टिम, क्लब, संघ संस्थाहरुले नगर खेलकुद समितिको उद्देश्य अनुसार खेलकुद प्रतियोगिता संचालन गर्न सहयोग माग गरेको खण्डमा आयोजक समितिलाई गाउँपालिका खेलकुद समितिको सिफारिसमा गाउँपालिकाबाट निम्नानुसार आर्थिक सहयोग उपलब्ध गराइनेछ ।
 - क) वडाव्यापी प्रतियोगिताको लागि (वर्षमा १ पटक) बढीमा रु. ५०००१- देखि २५,०००१- सम्म,
 - ख) गाउँपालिकाव्यापी प्रतियोगिताको लागि (वर्षमा १ पटक) बढीमा रु. १०,०००१- देखि रु. ३०,०००१- सम्म,
 - ग) उपत्यका र जिल्लाव्यापी प्रतियोगिताको लागि (वर्षमा १ पटक) बढीमा रु. १५,०००१- देखि ४०,०००१- सम्म,
 - घ) प्रादेशिक वा राष्ट्रियस्तरको प्रतियोगिताको लागि (वर्षमा १ पटक) बढीमा रु. २००००१- देखि ५००००१- सम्म,
 - ङ) गाउँपालिकाको परिचय तथा कला, संस्कृतिमा विशेष योगदान पुऱ्याउने प्रतियोगिताहरुको सम्बन्धमा उपयुक्त ढंगबाट सहयोग पुऱ्याउने गाउँपालिका समक्ष सिफारिस गरी सक्दो आर्थिक सहयोग उपलब्ध गराइनेछ ।

१७. गाउँपालिका खेलकुद समिति अन्तर्गत प्रत्येक वडामा खेलकुद समिति गठन गरिनेछ ।
१८. गाउँपालिका खेलकुद समितिले टिम दर्ता निवेदन फारम, नवीकरण फारम, प्रशिक्षक/प्रशिक्षार्थी फारम, परिचय पत्र , दर्ता प्रमाणपत्र आदिको ढाँचा निर्धारण गरी लागु गर्नेछ ।

परिच्छेद- ६

खेलकुद गोष्ठी, सभा, कार्यक्रम व्यवस्थापन

१९. गाउँपालिकाले राष्ट्रिय, अन्तर्राष्ट्रिय खेलाडी, प्रशिक्षक टीमहरूलाई स्वागत कार्यक्रम गर्न सक्नेछ ।
२०. खेलकुद विकासको लागि सभा, सम्मेलन, गोष्ठी गर्ने वा गराउन सक्नेछ ।
२१. राष्ट्रिय तथा अन्तर्राष्ट्रिय प्रतियोगिताहरूमा पदक तथा पुरस्कार प्राप्त गर्न सफल एवं अन्तर्राष्ट्रिय प्रतियोगिताहरूमा सहभागी भएका खेलाडी वा प्रशिक्षकहरूको सम्मान बधाई तथा अभिनन्दन कार्यक्रम आयोजना गर्न सक्नेछ ।
२२. सुनिल स्मृति गाउँपालिकाको कला, संस्कृति र खेलकुद विकासका लागि आवश्यकता अनुसार टीम, क्लब, संघ संस्थाका प्रतिनिधिहरूको च्याली वा बैठक बोलाउन सक्नेछ ।

परिच्छेद- ७

खेलकुद प्रतियोगिता व्यवस्थापन

२३. अन्तर गाउँपालिका लगायतका विभिन्न प्रादेशिक, राष्ट्रिय प्रतियोगिताहरूमा समितिमा आवद्ध टिम, क्लब, संघ संस्था वा विद्यालय/कलेजलाई सहभागी गराइनेछ ।
२४. गाउँपालिकाले निर्णय गरे बमोजिम सहभागी हुन जाने टीमका खेलाडी प्रशिक्षक र व्यवस्थापकलाई निम्नानुसार सुविधा प्रदान गरिनेछ ।
- (१) जिल्लाभित्र लिन जानेको हकमा :
- क) प्रतियोगितामा भाग लिन जाँदा खान, बस्न र पावरहनका लागि हुने खर्च उपलब्ध गराइनेछ ।

- ख) प्रतियोगिता खेल अवधिभर बढीमा दुई हप्ताका लागि खेलाडी, प्रशिक्षक र व्यवस्थापकलाई प्रतिदिन रु. ५००।- दरले प्रोत्साहन भत्ता उपलब्ध गराइनेछ ।
- ग) खेलकुद पोशाकको हकमा प्रति खेलाडी, प्रशिक्षक र व्यवस्थापकलाई बढीमा वार्षिक रु. ३०००।- सम्मको सुविधा दिन सक्नेछ ।
- (२) जिल्ला बाहिर भाग लिन जाने हकमा :
- क) प्रतियोगितामा भाग लिन जाँदा खान, बस्न र पावरहनका लागि खर्च उपलब्ध गराइनेछ ।
- ख) प्रतियोगिता खेल अवधिभर बढीमा दुई हप्ताका लागि खेलाडी, प्रशिक्षक/ व्यवस्थापकलाई प्रतिदिन रु. ७००।- दरले प्रोत्साहन भत्ता उपलब्ध गराइनेछ ।
- ग) खेलकुद पोशाकको हकमा प्रति खेलाडी, प्रशिक्षक र व्यवस्थापकलाई बढीमा वार्षिक रु. ३०००।- सम्मको सुविधा दिन सक्नेछ ।
- घ) प्रतियोगितामा जान आउन सम्भव भएसम्म स्थल मार्ग र सार्वजनिक यातायात प्रयोग गर्नु पर्नेछ ।

परिच्छेद- ८

तालिम तथा प्रशिक्षण व्यवस्थापन

२५. गाउँपालिका खेलकुद समितिले विकास र खेलाडीको स्तर वृद्धि गर्नका लागि आवश्यकता अनुसार विभिन्न खेलहरूको तालिम र प्रशिक्षण दिनेछ ।
२६. प्रशिक्षार्थीहरू प्रशिक्षणमा समावेश हुन गाउँपालिका खेलकुद समितिका प्रतिनिधि र वडा अध्यक्षको सिफारिस सहित गाउँपालिका खेलकुद समितिको निर्धारित फाराम बुझाई आवेदन दिनुपर्नेछ ।
२७. प्रशिक्षार्थीहरूले फारम शुल्क रु. १०।- मासिक शुल्क रु. ५०।- बुझाई खेलाडी परिचयपत्र लिनु पर्नेछ र भर्ना शुल्क रु. २००।- लाग्नेछ ।
२८. प्रशिक्षक सहभागी टिम क्लब, संघ संस्था र विद्यालयहरू भएको हकमा ६ देखि १२ जनासम्मको प्रशिक्षार्थी संख्या हुनु पर्ने र फारम शुल्क रु. १०।-, दर्ता शुल्क रु. ५००।- लाग्ने छ ।
२९. कुनै खेल प्रशिक्षकको लागि सम्झौता अनुसार सुविधा पाउने गरी बढीमा एक जना प्रशिक्षक एकजना सहायक प्रशिक्षक सेवा करारमा नियुक्त गर्न सकिने

- छ। यसरी नियुक्ति भएका प्रशिक्षक र सहायक प्रशिक्षकलाई गाउँपालिका खेलकुद समितिले तोके बमोजिम सेवा सुविधा उपलब्ध गराइनेछ।
३०. कुनै पनि खेलको प्रशिक्षण अवधि एक पटकमा बढीमा १ वर्षको लागि हुनेछ। आवश्यकता अनुसार म्याद थपघट गर्दै जानेछ।
३१. प्रशिक्षार्थी खेलाडीको लागि आवश्यक सामानको हकमा व्यक्तिगत प्रयोगको सामान आफैले जुटाउनु पर्नेछ।
३२. प्रशिक्षकले आवश्यक सामानको सूची तयार गरी गाउँपालिकामा माग गर्ने, खेलाडीबाट मासिक शुल्क उठाउने, प्रशिक्षण सामग्रीको अभिलेख राखी हिफाजत गर्ने, प्रशिक्षार्थीहरूलाई नियमित र अनुशासनमा राख्ने र प्याकेज प्रोग्राम (प्रशिक्षण) र प्रगति प्रतिवेदन तयार गरी पेश गर्न जिम्मा लिनु पर्नेछ।
३३. प्रशिक्षकले हप्ताको ६ दिन हुने गरी कम्तिमा दिनको २ घण्टा खेलाडीहरूलाई प्रशिक्षण कार्य गर्नु पर्नेछ।
३४. स्थगित गरिएका प्रशिक्षण कार्यलाई पुनः संचालन गर्न आवश्यक व्यवस्था भएको सूचना मिलेमा गाउँपालिका खेलकुद समितिको निर्णय अनुसार खेल प्रशिक्षण कार्यलाई निरन्तरता दिनेछ।
३५. कुनै खेल प्रशिक्षणमा विशेष व्यवस्था वा थप प्रशिक्षक वा सुविधा आवश्यक भएमा गाउँपालिकालाई अनुरोध गरी स्वीकृति भए अनुसार गरिनेछ।

परिच्छेद- ९

गाउँपालिका खेलकुद विकास कोषको व्यवस्था

३६. खेलकुद सम्बन्धी तालिम, प्रशिक्षण, प्रतियोगिता लगायतका क्रियाकलापका लागि सुनिल स्मृति गाउँपालिकामा गाउँपालिका खेलकुद विकास कोषको व्यवस्था गरिनेछ।
३७. कोषको श्रोतहरू देहाय बमोजिम हुनेछ।
- क) नेपाल सरकार, राष्ट्रिय खेलकुद परिषद, प्रदेश सरकार, जिल्ला खेलकुद विकास समिति र अन्तर्राष्ट्रिय संस्था वा कुनै व्यक्तिबाट प्राप्त हुन सक्ने नगद,
- ख) विभिन्न प्रतियोगिता वा कार्यक्रम आयोजना गरी संकलन भएको रकम,

ग) खेल प्रशिक्षण अवधिभर उठेको आवेदन शुल्क, मासिक प्रशिक्षण शुल्क र भर्ना रकम,

घ) गाउँपालिका भित्रका टिम, क्लब दर्ता आवेदन शुल्क, नवीकरण शुल्क र फाराम शुल्क,

३८. यस कोषको संचालन गाउँपालिका खेलकुद समितिको निर्णय अनुसार हुनेछ ।
३९. गाउँपालिका खेलकुद समितिको अध्यक्षले बढीमा रु. १०,०००/- सम्म कोषबाट खर्च गर्न सक्नेछ । र यसरी गरिएको खर्च समितिको बैठकबाट अनुमोदन गरी नियम अनुसार पछ्यौट गर्नु पर्नेछ ।

परिच्छेद- १०

खेलकुद पूर्वाधार निर्माण मर्मत

४०. कुनै खेल प्रशिक्षणमा प्रयोग हुने सामानहरूको सामान्य जडान तथा मर्मत गर्न सम्बन्धित प्रशिक्षकले व्यवस्था गर्नु पर्नेछ ।
४१. विशेष तरिकाले मर्मत गर्न सम्बन्धित प्राविधिक कहाँ लानु पर्ने भएमा प्रशिक्षकको माग अनुसार गाउँपालिका खेलकुद समितिले कोषबाट मर्मत संभार गर्नेछ । तर रकम कोषबाट खर्च गर्न नसकिने भएमा समितिले गाउँपालिकामा सिफारिस सहित मर्मत सम्भारका लागि पठाउनु पर्नेछ ।
४२. खेलकुद पूर्वाधार (स्टेडियम, खेलकुद भवन, मैदान, ट्रयाक आदि) को व्यवस्था गर्न गाउँपालिका खेलकुद समितिको निर्णय अनुसार माग भई आएका गाउँपालिकाले यस्तो पूर्वाधारको निर्णय अधिकतम सहभागिताको आधारमा गर्नेछ ।

परिच्छेद-११

विषयगत खेल प्रशिक्षण समितिको व्यवस्था

४३. गाउँपालिका खेलकुद समितिको मातहतमा रहने गरी खेल प्रशिक्षण, सैद्धान्तिक कक्षा संचालन र दक्ष अनुसाशित खेलाडी तयार गर्ने, कार्यमा सम्बन्धित खेल प्रशिक्षकहरूलाई आवश्यक निर्देशन, सल्लाह र सहयोग गर्न आवश्यकता अनुसार विषयगत खेल प्रशिक्षण समिति गठन गरिनेछ । विषयगत खेल समिति सम्बन्धी अन्य व्यवस्थाहरू देहाय बमोजिम हुनेछ :

- क) गाउँपालिका खेलकुद समितिले तोकेको संयोजकको अध्यक्षतामा सम्बन्धित खेल प्रशिक्षक रहने गरी ३ देखि ५ सदस्य रहने गरी विषयगत खेल प्रशिक्षण समिति गठन गरिनेछ ।
- ख) प्रशिक्षणको लागि आवश्यक सामग्री जुटाउन मद्दत गर्नेछ ।
- ग) यस समितिले सम्बन्धित खेलकुद प्रति जनमानसको आकर्षण बढाउने कार्य गर्नेछ ।
- घ) प्रशिक्षणको लागि आवश्यक सामग्री जुटाउन मद्दत गर्नेछ ।
- ङ) प्रशिक्षण केन्द्रबाट संचालन हुने ग्रेडिङ्ग, प्रतियोगिता, गोष्ठी र कक्षा संचालनमा सहयोग गर्नेछ ।
- च) प्रशिक्षण केन्द्रमा धार्मिक, सम्प्रदायिक एवं अन्य खराब दुर्व्यसन आदिबाट प्रशिक्षण कार्यको वातावरण धमिल्याउन नदिने तरीकाबाट प्रशिक्षण कार्य अघि बढाउने छ ।
- छ) गाउँपालिका खेलकुद समितिको निती नियम, र निर्देशनलाई पालन गर्ने र गर्न लगाउने छ ।
- ज) प्रशिक्षार्थीलाई अन्य संस्थाबाट खेल्ने अनुमति र प्रशिक्षकलाई अन्य संस्थामा प्रशिक्षण कार्य वातावरण धमिल्याउन नदिने तरीकाबाट प्रशिक्षण कार्य अघि बढाउने छ ।
- झ) यस समितिको बैठक संयोजकले तोकेको मिति, स्थान र समयमा आवश्यकता अनुसार बस्नेछ ।
- ञ) गाउँपालिका खेलकुद समितिको निर्देशानुसार सम्बन्धित खेलको लागि वार्षिक कार्य तालिका बनाउनु पर्नेछ ।
- ट) अनुशासनको कार्वाही गर्ने क्रममा गल्ली हेरी स्पष्टिकरण, चेतावनी वा निलम्बन गर्न सक्नेछ । तोकेको अवधीमा पनि आचरण सुधार नभएमा निष्काशन गर्न सक्नेछ ।
- ठ) अनुशासनको कार्वाही गर्ने क्रममा सम्बन्धित व्यक्तिलाई सफाई पेश गर्ने मौका दिइनेछ । तर प्रशिक्षण समितिको प्रतिवेदन माथि गाउँपालिका खेलकुद समितिले गरेको निर्णय अन्तिम हुनेछ ।

ड) गाउँपालिका खेलकुद समितिको निर्णय अनुसार थपघट वा संशोधन सुधार गर्न सकिने छ ।

परिच्छेद- १२

अनुशासनको कारवाही, दण्ड, सजाय र पुरस्कार

४४. अनुशासनको कारवाही : खेलाडी, प्रशिक्षक, प्रशिक्षार्थी, व्यवस्थापक समेतको विषयगत खेलको आचरसंहिताको लगायत खेल अनुशासनमा रहनु पर्नेछ । कसैले अनुशासन र आचरसंहिताको उल्लंघन गरेमा विषयगत खेल प्रशिक्षण समितिले पहिलो पटक चेतावनी दिन सक्नेछ । तर एक वर्षमा ३ पटक भन्दा बढी चेतावनी पाइसकेका खेलाडी, प्रशिक्षक, प्रशिक्षार्थी, व्यवस्थापकलाई एक वर्षसम्म कुनै पनि खेलकुद प्रतियोगितार प्रशिक्षण/व्यवस्थापनमा सहभागी हुन नपाउने गरी विषयगत खेल प्रशिक्षण समितिको सिफारिसमा गाउँपालिका खेलकुद समितिले निलम्बन गर्न सक्नेछ ।
४५. वर्षभरिका उत्कृष्ट खेलाडी, प्रशिक्षण, प्रशिक्षार्थी, व्यवस्थापकलाई गाउँपालिका खेलकुद समितिको सिफारिसमा गाउँपालिकाबाट नगद पुरस्कार तथा सम्मान गरिनेछ ।

आज्ञाले,

लेखनाथ न्यौपाने

प्रमुख प्रशासकीय अधिकृत